



umhvervisstovan

Umhvørvisgóðkenning

sambært kapittul 5 í Ll. nr. 134 frá 1988 um umhvørvisvernd

Navn á virki við góðkenning:	
Sp/F 12-08-09	
Bústaður hjá virki:	
Monteringskaiin, Skála havn	
Galdandi fyri virksemini:	
At høgga bátar og skip upp og annað virkseminið í hesum sambandi	
Matr. nr.:	V-tal:
Skála havn	582794
Mál nr.:	Galdandi frá:
11/00169-62	15-04-2015

Argir, hin 10/4-2015

Suni Petersen, deildarleiðari

Ingvarð Fjallstein, umhvørvisviðgeri

Innihaldsyvirlit

1	Umsóknin	2
2	Góðkenning og heimild	2
3	Lýsing av virkseminum	2
4	Lýsing av umhvørvisviðurskiftum.....	3
4.1	Goymslur	4
4.2	Burturkast	4
4.3	Spillivatn og regnvatn	4
4.4	Útlát til luft.....	5
4.5	Óljóð, ristingar, geislingar og ljós.....	5
5	Málsviðgerð.....	5
6	Góðkenningartreytir	6
6.1	Almennar treytir.....	6
6.2	Innrætting og rakstur.....	7
6.3	Goymslur og burturkast	8
6.4	Spillivatn og regnvatn	9
6.5	Útlát til luft.....	10
6.6	Óljóð, ristingar, geislingar og ljós.....	10
6.7	Óhapp.....	11
6.8	Innaneftirlit og umhvørvisstýring.....	12
6.9	Rakstarskrásetingar og umhvørvisfrágreiðing	12
7	Kæruvegleiðing	13

1 Umsóknin

Tann 21. Februar 2011 fekk Umhvørvisstovan umsókn frá Sp/F 12-08-09 um umhvørvisgóðkenning til upphøgging av skipum og bátum. Av tí at umsóknin ikki var nóg fullfíggjað, hevur Umhvørvisstovan biðið um eyka upplýsingar í fleiri umførum.

Í viðgerðini av umsóknini og til áseting av treytum er m. a. hetta tilfar nýtt:

- Umsókn dagfest hin 21-02-2011
- Ískoytistilfar til umsóknina
- Fundur millum Runavíkar kommunu og vitjan á Skála havn hin 07-01-2014
- Fundur millum Runavíkar kommunu, Runavíkar havn, Sp/F 12-08-09 og Umhvørvisstovuna hin 04-11-2014
- Enskt tilfar um líknandi virksemi
- Umhvørvisgóðkenning av líknandi virksemi í Danmark

2 Góðkenning og heimild

Henda umhvørvisgóðkenning av Sp/F 12-08-09 til virksemi á Skála Havn á útfylling norðanfyrir Monteringskaiina, givin við heimild í § 29 í løgtingslóg nr. 134 frá 29. oktober 1988, um umhvørvisvernd, við seinni broytingum, og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Endamálið við umhvørvisgóðkenningini er at fyribygja og avmarka dálking av náttúru og umhvørvi og at fyribygja og avmarka ampar, sum kunnu standast av virkseminum.

Henda góðkenning tekur ikki støðu til, um tað er neyðugt við góðkenning eftir aðrari lóggávu.

3 Lýsing av virkseminum

Ein partur av virkseminum fer fram umborð á bátum/skipum, sum liggja við norðaru síðu av Monteringskaiini á havnarlagnum á Skála (Mynd 1), og ein partur á øki norðan fyri Monteringskaiina, uttan fyri matr. nr. 224b, sum táverandi Skála kommuna hevur fyllt út, og nú verður umsitið av Runavíkar havn (hereftir nevnt: útfyllingin).

Bátar ella skip liggja trygt bundin við Monteringskaiina á Skála. Byrjað verður at rigga bátin/skipið av omandeks, soleiðis at stabiliteturin altíð er góður. Alt tilfar verður skilt sundur í hóskandi bólkar og fingið í land um landgongd, sum verður gjørd millum skip og útfylling. Roynt verður at skilja soleiðis, at mest møguligt kann endurvinnast ella endurnýttast. Jarn og metal verður fyllt upp í bingjur og selt so hvørt. Motorar og ymisk onnur útgerð, sum kann endurnýttast, verður lögð á goymslu hjá Sp/F 12-08-08 í Skálafirði og síðani selt.

Burturkast av ymsum slag, so sum timbur, plast, bjálving, spillolja og annað serliga dálkandi burturkast verður sent til móttakara, sum hevur góðkenning til at taka ímóti og viðgera viðkomandi burturkast. Olja og spillolja verður pumpað úr skipinum í plasttangar á landi og dieselolja brúkt til

arbeiðsmaskinur á staðnum. Oljusperra verður lögð rundan um skipið, tá olja verður tikin upp. Akkumulatorar verða savnaðir í uppskorðin plastíløt og seldir av landinum.

Allir størri lutir, bæði timbur og metal, verða kliptir sundur við maskinsaksi. Tá alt er tikið innan úr minni skrokki (úr timbri ella glæstrevjum), verður hann drigin upp á útfyllingina norðanfyrir bryggjuna og kliptur sundur. Klipta tilfarið verður koyrt í bingjur og sent til móttakara, sum hevur góðkenning at taka ímóti og viðgera burturkastið.

Størri skip úr stáli verða skorin sundur so langt niður sum gjørligt, meðan tey liggja við bryggju. Síðani verður botnskrokkurin drigin upp og kliptur sundur so hvørt.

Barlastbetong, verður brotin leyst og tyrvd á moldgoymsluni hjá kommununi.

4 Lýsing av umhvørvisviðurskiftum

Upphøgging av skipum fer fram á havnarlagnum á Skála. Skipini liggja við norðursíðuna av Monteringskaiini og tilfar og burturkast verður tikið upp á útfyllingina á norðursíðuni á Monteringskaini. Økið er D20-24 í byggisamtyktini fyri Runavíkar kommunu, ætlað til havnarendamál og líknandi vinnuvirki, m.a. skipasmiðjur og umvæling av skipum og veitingarvirksemi í sambandi við sjóvinnu.

Virksemið hevur onga beinleiðis framleiðslu, men lutar bátar og skip sundur í upprunalutir.



Mynd 1. Virksemið skal vera innanfyri bláu avmerkingina.

Mannagongdin er, at báturin/skipið verður tikið sundur stykki fyri stykki, soleiðis at mest møguligt av tilfarinum kann brúkast aftur, antin beinleiðis ella endurvinnast. Lutir verða loystir við hóskaði amboðum og skyldir í tilfarsbólkar.

Í hesari góðkenning verður skilt ímillum:

- Tilfar: evni ella lutur, sum kann endurnýttast ella endurvinnast
- Burturkast: evni ella lutur, sum ikki kann endurnýttast ella endurvinnast, men skal beinast burtur á hóskaði góðkenda hátt.
- Serliga dálkaði burturkast: akkumulatorar, kemikaliiir, máling, oljur, ljósrør, battarí, v.m.

4.1 Goymslur

Ein stórir partur av virkseminum er at skilja tilfar í ymsar bólkar. Talan er um tól, lutir, metal, elektronikk og annað, umframt burturkast.

Hóskaði goymslur eru bingjur, tangar, kassar og onnur ílót, sum eru í góðum standi og góðkend til at goyma ella flyta tilfar ella burturkast við.

Í kap. 6.2 um Góðkenningartreytir, verða treytir settar um innrætting og rakstur, og í kap. 6.3 verða treytir settar um, at tað altíð eru hóskaði bingjur og onnur ílót tøk til tilfar og burturkast, sum verður tikið av skipunum og bátum .

4.2 Burturkast

Í sambandi við upphøgging av bátum og skipum eru stórir nøgdir av tilfari, sum timbur og glastrevjar, sum skulu beinast burtur.

Annað burturkast kann vera bjálving av ymsum slag, asbest, serliga dálkaði burturkast, sum oljur, kemikalii, akkumulatorar, ljósrør, battarí og ymsar leivdir frá fyrrverandi skiparakstri.

Treyt verður sett um, at burturkast verður handfarið og skilt sambært kunngerð um burturkast, og treytunum hjá umhvørvisgóðkendum móttakara av burturkasti og annars eftir vegleiðingum frá Umhvørvisstovuni¹.

Treyt verður sett um, at burturkast ikki liggur ella stendur á arbeiðsøkinum, men altíð er í hóskaði bingjum ella ílótum.

4.3 Spillivatn og regnvatn

Av tí at nógv av tilfarinum, sum verður tikið av skipum, er dálkað, verður økið kring virksemað dálkað. Tá alt virksemað er uttandura, og havnarlagið ikki hevur reinsiskipan, fer dálkaði tilfar á sjógv við regnvatni.

Harafturat kann olja renna á sjógv í sambandi við, at bæði dieselolja og smyrjioja verður pumpað í land.

¹ Burturbeining av asbest, Umhvørvisstovan, Vegleiðing - 6/2010

Útfyllingin norðanfyri Monteringskaiina hevur ikki fastan og tættan arbeiðsvøll, so væta, olja og kemikalíir seyra ígjøgnum beinleiðis á sjógv.

Í kap 6.3 verða treytir settar um, at bryggjan verður ruddað og reinsað, at rusk og smátílfar á bryggjunni verður savnað í tætta bingju eftir tørvi og minst einaferð um vikuna.

Treytir verða eisini settar um, at oljur, kemikalíi, akkumulatorar og líknandi dálkandi tilfar skal latast í tøtt ílæt við loki, so hvørt tey verða tikin í land.

Treyt verður sett um, at virki hevur mannagongdir í sambandi við pumping av olju.

4.4 Útlát til luft

Tá virkið ikki hevur eina beinleiðis framleiðslu, eru bert skiftandi útlát til luft frá skeribrenning, makinslíping, arbeiðsmaskinum og líknandi virksemi.

Harafturat kann útlát koma fyri í sambandi við, at slækkiútgerð og køli- ella frystiútgerð verður tømd. Í gomlum skipum kunnu hesi evni vera s ozonoyðandi og heilsuskaðilig.

Í kap. 6.5 verða treytir settar um, at slækkiútgerð og køli/frystiútgerð verða avriggað av persóni ella virki við neyðugum førleika og útbúnaði.

4.5 Óljóð, ristingar, geislingar og ljós

Óljóð stavar frá arbeiðsmaskinum, maskinslíping, banking og at tilfar verður slept niður í bingjur. Hetta er líknandi ljóðmynd, sum stavar frá øðrum virksemi á havnarlagnum.

Í kap. 6.6 verða treytir settar um, at virkið leggur arbeiðið soleiðis til rættis, at tað larmar sum minst, og at virksemið heldur almennu treytirnar um óljóð frá virksemi.

5 Málsviðgerð

Í málsviðgerðini er serligur dentur lagdur á:

- at dálkandi evni ikki verða leidd út í Skála Havn og umhvørvið annars
- at vandin fyri óhappum, sum kunnu hava dálking við sær, verður minkaður mest møguligt
- at virkið hevur mannagongdir at fyrbyggja dálkandi óhappum
- at útgerð at handfara dálkandi óhapp er tøk
- at virkið avmarkar óljóð mest møguligt
- at besta tøkka tøkkin, sambært BAT²-hugtakinum, verður nýtt í mest møguligan mun
- at innaneftirlit, umhvørvisstýrskipan og skrásetingar eru sambært viðurkendum skipanum.

² **Best Available Techniques (BAT).** Hugtakið *besta tøkka tøkkin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja tíð eru mest munadyggar fyri at fyrbyggja og avmarka dálking frá ávísari vinnugrein ella ávísam virksemi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýtslu og endurvinning, umframt nýtslu av rávørum og orku. Ein treyt fyri at koma undir hugtakið er eisini, at tøkkin er roynd og tøk á marknaðinum fyri rímiligan kostnað.

Umhvørvisstovan sendi hin 3. mars 2014 uppskot til umhvørvisgóðkenning til hoyringar hjá Sp/F 12-08-09, Runavíkar kommunu, MEST og Runavíkar havn.

Út frá viðmerkingunum (sí niðanfyri) metti Umhvørvisstovan ikki, at Sp/F 12-08-09 kundi fáa umhvørvisgóðkenning, og heitti hin 24-09-2014 á Runavíkar kommunu, um at viðgera og taka støðu til viðmerkingarnar, sum eru lýstar niðanfyri. Hin 04-10-2014 var fundur við Runavíkar kommunu, Runavíkar havn og Sp/F 12-08-09 um viðmerkingarnar og niðurstøðuna.

MEST vísir á, at skipasmiðjan hevur sáttmála við Runavíkar kommunu um matr. nr. 224a og 224b, og at ein partur av matr. nr. 244a er partur av útfyllingini á norðursíðuni á bryggjuni, har Sp/F hevur sítt virksemin. MEST vil hava greiðar ábyrgdarlinjur fyri útfyllta økið norðanfyri bryggjuna.

Umhvørvisstovan tekur undir við hesum og avmarkar virksemin hjá Sp/F 12-08-09 til at vera uttan fyri leigaða øki hjá MEST á Skála.

Runavíkar havn vísir á, at Sp/F 12-08-09 ikki hevur sáttmála um bryggjuna og atløgusíðuna, men at felagið rindar brúgvargjald fyri at taka skip upp, og at Runavíkar havn ræður yvir bryggju og atløgusíðu fult og heilt. Verður bryggjan gird inni, skal girðingin kunna takast burtur, so títt og knapt tað er tørvur á tí. Annars vísir havnarmeistarin á, at eitt krav átti at verið, at net skal kunna spennast yvir bingjurnar, so tilfar ikki kann fúka. Á fundinum við Runavíkar kommunu hin 04-11-2014 varð avtalað, at Runavíkar havn útflyggjar Umhvørvisstovuni avrit av avtalu millum Sp/F 12-08-09 og havnina.

Sp/F 12-08-09 hevur ynski um, at kunna høgga størri skip upp, enn tað sum verður nevnt í uppskoti til umhvørvisgóðkenning. Á fundinum við Runavíkar kommunu hin 04-11-2014 metti havnameistarin at skip upp til 50 metur kunnu liggja trygt við bryggjuna. Umhvørvisstovan tekur undir við, at Sp/F 12-08-09 kann viðgera skip upp til 50 metrar.

6 Góðkenningartreytir

6.1 Almennar treytir

- 6.1.1 Henda umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og krøvini í góðkenningini.
- 6.1.2 Virkið má ikki víðkast ella broytast byggifrøðiliga ella rakstrarliga á ein hátt, ið nertir við dálkingarviðurskifti virkisins, fyrr enn nýggj góðkenning er givin til hesa broyting.
- 6.1.3 Um virki skiftir eigara, broytir navn ella verður tikið av, skal Umhvørvisstovan hava boð um hetta.
- 6.1.4 Um virksemin steðgar fyribils, skal tilfar og útgerð uttandura antin tryggjast soleiðis, at tey ikki eru til ampa fyri umhvørvið ella beinast burtur. Harafturat skal eigari tryggja at olja, kemikalii ella annað ikki kunnu verða til ampa ella kunna dálka umhvørvið meðan virkið liggur stilt.

- 6.1.5 Heldur virksemið uppat, skal Umhvørvisstovan hava boð um hetta í minsta lagi trýggjar mánaðir frammanundan at virksemið steðgar, við eini ætlan um, hvussu virkið verður riggað av, umframt at treytirnar í 6.1.6 verða settar í verk so skjótt sum gjørligt.
- 6.1.6 Allar treytir eru eisini galdandi fyri virksemi hjá veitarum, meðan teir arbeiða á virkinum.
- 6.1.7 Allar sýnistøkur og kanningar v.m., sum verða kravdar í umhvørvisgóðkenningini, skulu gerast av óheftum stovni ella felag, sum hevur førleika og útgerð at gera arbeiðini.
- 6.1.8 Sp/F 12-08-09 rindar fyri allar sýnistøkur, kanningar og metingar av úrslitum
- 6.1.9 Umhvørvisstovan hevur eftirlit við virkinum. Eftirlitið verður útint sambært kap. 7 í umhvørvisverndarlógini.
- 6.1.10 Í 5 ár eftir at góðkenningin er givin, kunnu ikki gevast onnur boð ella forboð enn ásett í hesi góðkenning, uttan so at:
- nýggjar upplýsingar eru komnar fram um dálkingarskaðaárin.
 - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin.
 - dálkingin í aðrar mátar verður størri enn hon, ið góðkenningin er givin eftir,
 - ampar verða av virkseminum, sum ikki kundu síggjast tá góðkenningin varð givin.
- 6.1.11 Tá ið meira enn 5 ár eru gingin, eftir at góðkenningin er lýst, kann Umhvørvisstovan broyta treytirnar í góðkenningini, tá ið tað er umhvørvisliga grundað ella um minni dálkandi framleiðsluhættir ella betri reinsingarhættir eru komnir fram.

6.2 Innrætting og rakstur

- 6.2.1 Henda góðkenningin loyvir Sp/F 12-08-09 at høgga bátar og skip upp, sum eru styttri enn 50 metrar.
- 6.2.2 Eftir umsókn kann Umhvørvisstovan geva loyvi til at víkja frá hesum treytum í serligum førum.
- 6.2.3 Tætt tilfar, t.d. asfalt ella betong, skal leggjast á útfyllingina og annars alt lendi, sum henda góðkenning viðvíkur, soleiðis at spillvatn ikki seyrar niður ígjøgnum hana ella fer upp um forðandi bryggjukant.
- 6.2.4 Virksemið skal skipast soleiðis, at havnarlag, fjørður og umhvørvið annars ikki verður dálkað av hesum.
- 6.2.5 Tilfar og burturkast³ skulu goymast í ílötum sum eru fest, so tey ikki fúka, og gird ella lokað soleiðis, at tilfar og burturkast ikki fýkur úr teimum.

³ Í hesari góðkenning verður skilt ímillum: (1) Tilfar: evni ella lutur, sum kann endurnýtast ella endurvinnast, (2) Burturkast: evni ella lutur, sum ikki kann endurnýtast ella endurvinnast, men skal beinast burtur á hóskaði góðkendan hátt, (3) Serliga dálkandi burturkast: akkumulatorar, kemikaliir, máling, oljur, ljósrør, battarí, v.m.

- 6.2.6 Serliga dálkandi burturkast skal vera í ílötum, búrum ella líknandi, soleiðis at óviðkomandi ikki kunnu koma at burturkastinum, og annars standa á avmarkaðum øki við tøttum undirlag.
- 6.2.7 Umhvørvisstovan kann krevja, at økið skal girðast inni við tveimum metra høgum hegri og skal kunna læsast fyri óviðkomandi.
- 6.2.8 Vælvirkandi oljusperra skal liggja um bát ella skip, so leingi olja og kjalarvatn er umborð.
- 6.2.9 Umhvørvisstovan skal hava fráboðan um upphøgging av skipum, sum eru longri enn 25 metrar minst 14 dagar frammanundan, at farið verður at høgga tey upp.
- 6.2.10 Bert eitt skip longri enn 25 m kann høgkast upp samstundis.
- 6.2.11 Sp/F 12-08-09 skal tryggja sær, at skrokkar hava góðan stabilitet, ímeðan teir verða høgdir upp.
- 6.2.12 Sp/F 12-08-09 skal tryggja sær, at hol ikki kemur á skrokk niðanfyri vatngangin ella at skrokkur fyllist við vatni ella sjógvi á annan hátt.
- 6.2.13 Sp/F 12-08-09 skal byrgja fyri, at tilfar av bátum og skipum dettur á sjógv í sambandi við virkseimið.
- 6.2.14 Skrokkar mugu ikki dragast upp fyrr enn alt, sum kann loysast, er tikið innan úr teimum, umframt at kjalarvatn er sokið upp.
- 6.2.15 Ein hóskaði nøgd av oljusúgvandi og kemikaliisúgvandi tilfari skal altíð verða tøkt á økinum, so sum grús, máttur, pylsur o.l.
- 6.2.16 Hóskaði slækkiútgerð skal altíð vera tøk á staðnum.
- 6.2.17 Alt tilfar skal skiljast soleiðis, at so nógv sum møguligt kann endurnýtast ella endurvinnast.
- 6.2.18 Økið skal vera skipað soleiðis, at tilfar at endurnýta ella endurvinna stendur fyri seg, burturkast fyri seg og serliga dálkandi burturkast fyri seg.
- 6.2.19 Økið verður ruddað og reinsað regluliga og í minsta lagi einaferð um vikuna, og rusk og smátifar savnað í tætta bingju.
- 6.2.20 Millum hvørt farið skal økið ruddast og reinsast, og rusk og smátifar burturbeint.
- 6.2.21 Alt økið, sum er avsett til virkseimið í hesi góðkenning, skal lúka lúka treytirnar í hesi góðkenning í seinasta lagi 31-12-2015.
- 6.2.22 Miðast skal eftir at nýta bestu tøku tøkna til alt virkseimið.

6.3 Goymslur og burturkast

- 6.3.1 Nóg mikið av hóskaði bingjum og ílótum til tilfar og burturkast, sum verður tikið í land, skulu altíð vera á økinum.
- 6.3.2 Á økinum á havnarlagnum á Skála skal ikki vera meira tilfar at endurvinna ella endurnýta enn tað, sum kann vera í hóskaði ílótum.
- 6.3.3 Alt burturkast skal handfarast og skiljast í samsvari við kunngerð um burturkast⁴ og galdandi reglur hjá móttakara.
- 6.3.4 Alt burturkast skal latast virki, sum hevur umhvørvisgóðkenning til at taka ímóti tí og viðgera tað.
- 6.3.5 Burturkast skal altíð goymast í ílótum ella bingjum, sum hóska til endamálið, og skal standa soleiðis, at møguligt spill verður leitt í kloakk við reinsiskipan ella savningarbrunni, so tað ikki elvir til dálking ella er til ampa.
- 6.3.6 Serliga dálkaði burturkast skal skiljast og handfarast sambært galdandi reglum og goymast í hóskaði góðkendum ílótum, t.d. UN-merktum ílótum, sum eru merkt á góðkendan hátt.
- 6.3.7 Ílót til serliga dálkaði burturkast, sum standa úti, skulu vera vind og vatntøtt. Tey skulu standa á einum sjálvstøðugum avbyrgdum tøttum øki.
- 6.3.8 Nøgðin av burturkasti og serliga dálkaði burturkasti á økinum á havnarlagnum á Skála skal ikki vera meira enn tað, sum kann vera í størsta hóskaði ílatinum.
- 6.3.9 Ílót við loki til akkumulatorar⁵ og elektronikk til endurvinning skulu vera vatntøtt. Tá hesi eru full, skulu tey antin latast til móttakara, sum hevur góðkenning til at taka ímóti og viðgera tað, ella flytast á goymslu, sum hevur umhvørvisgóðkenning til at hava nevnda burturkast á goymslu.
- 6.3.10 Brúktir akkumulatorar og serliga dálkaði burturkast, sum verða útflutt beinleiðis, eru at rokna sum vandamikið góðs og skulu útflytast sambært millumlanda flutningsreglum.
- 6.3.11 Barlastbetong skal endurnýtast, har tað er gjørligt. Annars skal tað beinast burtur í samráð við kommunala mynduleikan.

6.4 Spillivatn og regnvatn

- 6.4.1 Spillivatnið frá útfyllingini skal leiðast ígjøgnum hóskaði reinsiskipan við 5 mm sílu og t.d. botnfellingartanga og oljuskiljara, áðrenn tað verður leitt á sjógv.
- 6.4.2 Spillivatnssýni úr sýnistøkubrunni eftir oljuútskiljara, skulu í minsta lagi lúka markvirðini, sum eru ásett í 6.3.6.

⁴ Kunngerð nr. 147 frá 19. oktober 1995 um burturkast, broytt við kunngerð nr. 90 frá 28. september 2007.

⁵ Akkumulatorar og annað serliga dálkaði burturkast til útflutnings skal skiljast, pakkast og merkjast sambært viðkomandi flutningsreglum.

- 6.4.3 Oljuskiljarin skal hava ávaringarskipan og sjálvvirkandi læsing, tá hann er hóskaði fullur.
- 6.4.4 Sýnistøkubrunnur, ið ger tað møguligt at taka sýni av reinsaða spillivatninum, skal vera eftir reinsiskipan.
- 6.4.5 Alt spillivatn skal leiðast í kommunalu spillivatnsleiðingina.
- 6.4.6 Um kommunal spillivatnskipan ikki er tøk, skal spillvatn leiðast út á sjógv, har rákið førir spillvatnið úr landi, og har vatnskiftið áhaldandi er so stórt, at útleiðingar hvørki elva til uppsavning av evnum og tilfari, til slóðir í sjónum ella til aðrar broytingar í umhvørvinum.
- 6.4.7 Munnin á spillvatnsútleiðing skal í minsta lagi verða ein metur undir størstu fjøru.
- 6.4.8 Elvir spillvatnsútleiðing til uppsavning av evnum og tilfari í sjóarmála ella á botni, til slóðir í sjónum ella til aðrar broytingar í umhvørvinum, skulu bótandi atgerðir fremjast, so sum økt reinsing. Umhvørvisstovan skal kunnast um ætlaðar atgerðir.
- 6.4.9 Um spillvatnssýni verða tikin úr sýnistøkubrunni eftir oljuútskiljara, skulu tey í minsta lagi lúka hesi markvirði

Parametur	Markvirði	Kanningarháttur
Pb (Blýggj, mg/l)	1,5	DS/EN ISO 17294 ICP/MS
Cd (Cadmium, mg/l)	0,1	DS/EN ISO 17294 ICP/MS
Hg (Kyksilvur, mg/l)	0,003	DS/EN ISO 17294 ICP/MS
Mineralsk olja (mg/l)	10	DS/R 208
pH	6,5-9,0	DS 287
Nonylphenoethoxylat		
Butylbenzylphthalat		

6.5 Útlát til luft

- 6.5.1 Virkseimið má ikki hava við sær ampar av royki, lukti ella dusti uttan fyri økið virkisins.
- 6.5.2 Áðrenn køli- og frystiskipanir við ozonoyðandi evnum verða tikin niður ella burturbeind, skulu hesi tømast fyri nevndu evni av løggildum veitara sambært § 11 í kunngerð um ozonoyðandi evni⁶.
- 6.5.3 Áðrenn slökkiskipanir við ozonoyðandi evnum verða tiknar niður ella burturbeindar, skulu hesar avriggast og tømast fyri nevndu evni av løggildum veitara sambært § 11 í kunngerð um ozonoyðandi evni⁷ og vegleiðing⁸ hjá Umhvørvisstovuni.

6.6 Óljóð, ristingar, geislingar og ljós

⁶ Kunngerð nr. 118 í 2010 um ozonoyðandi evni.

⁷ Kunngerð nr. 118 í 2010 um ozonoyðandi evni.

⁸ Vegleiðing um niðurtøku av eldslökkiskipanum við halóni, Umhvørvisstovan, Vegleiðing – 14/2012

- 6.6.1 Alt virksemi skal fara fram soleiðis, at tað í minst møguligan mun hevur við sær ampar av óljóði, ristingum, ljósi ella geislingum uttan fyri øki virkisins.
- 6.6.2 Ískoytið frá virkseminum hjá Sp/F 12-08-09 og beinleiðis avleiddum virksemið til óljóðtyngdina, máld sum tað orkujavnaða, A-vigaða ljóðtrýststøðið í dB(A) við næsta grannamark, má ikki fara upp um niðanfyri standandi mørk:

Dagur	Klokkutíð	Tímar	Øki 1 dB(A)	Øki 2 dB(A)	Øki 3 dB(A)	Øki 4 dB(A)
Mánadag til fríggjadag	06-18	8	70	60	55	45
Leygardag	06-14	7	70	60	55	45
Leygardag	14-18	4	70	60	45	40
Sunn- og halgidagar	06-18	8	70	60	45	40
Allar dagar	18-22	1	70	60	45	40
Allar dagar	22-06	0,5	70	60	40	35

Tímar: Tíðarbil við hægsta miðal dB(A)

Øki 1: Vinnuøki, har larmandi virksemi kann fara fram

Øki 2: Vinnuøki, har minni larmandi virksemi kann fara fram

Øki 3: Blandað bústaðar- og Miðstaðarøki

Øki 4: Bústaðarøki

- 6.6.3 Í tíðarskeiðinum kl. 22-07 kann óljóð (løtuvirðir) í bústaðarøkjum (øki 3 og øki 4) í mesta lagi fara 15 dB(A) upp um omanfyrinevndu markvirði.

6.7 Óhapp

- 6.7.1 Har vandi er fyri spilli av olju ella øðrum dálkandi evnum, skal arbeiðast á skynsaman hátt, so at dálking ikki stendst av hesum.
- 6.7.2 Henda óhapp, sum kunnu hava umhvørvislig árin, skulu tiltøk beinanvegin setast í verk til at avmarka møguligar fylgjur og at taka dálkandi tilfar upp. Eisini skal ein frágreiðing um orsök og møgulig tiltøk til upprudding v.m. sendast Umhvørvisstovuni⁹.
- 6.7.3 Er neyðugt at seta serlig tiltøk í verk at fyribygja ella basa dálking, skal Umhvørvisstovan hava boð um hetta skjótast gjørligt.

⁹ Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).

6.8 Innaneftirlit og umhvørvisstýring

- 6.8.1 Sp/F 12-08-09 skal hava skrivligar mannagongdir fyri pumping av brennievni og spillolju úr bátum og skipum, sum verða høgd upp. Hesar skulu lúka treytirnar í kunngerð um bunkring av skipum¹⁰. Umhvørvisstovan skal hava avrit av hesum mannagongdum.
- 6.8.2 Virkið skal hava mannagongdir og útgerð til at taka upp eftir møgulig óhapp. Sp/F 12-09-09 sendir Umhvørvisstovuni avrit av hesum mannagongdum.
- 6.8.3 Skipanirnar til reinsing av spillivatni skulu tømast minst einaferð um árið, og tømingin skrásettast í rakstrardagbók.
- 6.8.4 Umhvørvisstovan kann krevja, at virkið skjalprógvar, at treytirnar um óljóð og ristingar verða hildnar.
- 6.8.5 Umhvørvisstovan kann krevja hóskaði skrivligar mannagongdir til dálkingaravmarkandi tiltøk, eftirliti, skráseting og handfaring av burturkasti.
- 6.8.6 Innan 12 mánaðir eftir at øki á útfyllingini er gjørt sum fyriskrivað omanfyri, skal Sp/F 12-08-09 taka seks sýni av spillvatninum frá økinum, sum verða kannað sambært 6.4.9. Úrslit og metingar av kanningunum skulu sendast Umhvørvisstovuni í seinasta lagi ein mánað eftir at seinasta kanningin er tikin.
- 6.8.7 Umhvørvisstovan kann krevja at sýni verða tikin til kanningar av botninum kring Monteringskaiina á Skála og kannað fyri evnini í 6.4.9.
- 6.8.8 Umhvørvisstovan kann krevja, at botnurin kring Monteringskaiina á Skála verður kannaður og møguliga ruddaður fyri leivdir frá upphøgging av skipum.
- 6.8.9 Kanningar, sum eru ásettar í hesi góðkenning, kunnu broytast, herundir víðkast til onnur sýnissløg og fleiri parametrar um ábending er um serliga dálking ella fyri at meta um møgulig dálkingarárin frá virkinum.

6.9 Rakstarskrásetingar og umhvørvisfrágreiðing

- 6.9.1 Virkið skal skráseta hesar upplýsingar:
- Yvirlit yvir skip eftir navni, havnarmerki, skipatiltari, skipastødd
 - Avhendað tilfar, herundir útflutningur av tilfari, býtt upp í tilfarsbólkar, í tonsum ella kilo fyri hvønn ból
 - Yvirlit yvir móttakarar av tilfari
 - Avskiping av burturkasti, býtt upp í bólkar, í tonsum, kilo ella m³ fyri hvønn ból
 - Yvirlit yvir móttakarar av burturkasti
 - Eftirlit og viðlíkahald av reinsiskipanum
 - Tøming av reinsiskipanum til spillivatn, dato og móttakari

¹⁰ Kunngerð nr. 84 í 2010 um bunkring, flutning av olju o.a.

- Rakstrartrupulleikar/óhapp
- Onnur viðurskifti av umhvørvisligum týðningi

6.9.2 Umhvørvisstovan skal til eina og hvørja tíð kunna síggja rakstrarskrásetingarnar, sum skulu goymast í 5 ár.

6.9.3 Sp/F 12-08-09 skal á hvørjum ári gera umhvørvisfrágreiðing við:

- uppgerð av rakstrarskrásetingum og lyklatølum,
- frágreiðing um umhvørviskanningar og umhvørvisviðurskifti við tulkingum,
- frágreiðing um viðlíkahald,
- óhapp og gjørd og ætlað umhvørvistiltøk.

Frágreiðingin skal sendast Umhvørvisstovuni í seinasta lagi 1. mars í avloysandi árinum.

Frágreiðingin fyri 2015 skal eisini innihalda rakstrarskrásetingar fyri 2013 og 2014.

7 Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, við seinni broytingum, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

Avrit: Runavíkar Kommuna,
Landslæknin, Postrúm 9, FO-110 Tórshavn.